

BEKLEYEN

SENTENZA TAL-QORTI TAL-ĠUSTIZZJA (It-Tieni Awla)

21 ta' Jannar 2010*

Fil-Kawża C-462/08,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Oberverwaltungsgericht Berlin-Brandenburg (il-Ġermanja), permezz ta' deċiżjoni tas-6 ta' Ottubru 2008, li waslet fil-Qorti tal-Ġustizzja fis-27 ta' Ottubru 2008, fil-proċedura

Ümit Bekleyen

vs

Land Berlin,

IL-QORTI TAL-ĠUSTIZZJA (It-Tieni Awla),

komposta minn J. N. Cunha Rodrigues (Relatur), President tal-Awla, P. Lindh, A. Rosas, U. Lõhmus u A. Arabadjiev, Imħallfin,

* Lingwa tal-kawża: il-Ġermaniż.

Avukat Ġenerali: P. Mengozzi,
Reġistratur: R. Grass,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal Bekleyen, minn C. Rosenkranz, avukat,

- għall-Gvern Daniż, minn J. Bering Liisberg u R. Holdgaard, bħala aġenti,

- għall-Gvern Olandiż, minn C. M. Wissels, bħala aġent,

- għall-Kummissjoni tal-Komunitajiet Ewropej, minn V. Kreuzschitz u G. Rozet, bħala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tad-29 ta' Ottubru 2009,

tagħti l-preżenti

Sentenza

- ¹ It-talba għal deċiżjoni preliminari tirrigwarda l-interpretazzjoni tat-tieni paragrafu tal-Artikolu 7 tad-Deċiżjoni Nru 1/80 tal-Kunsill ta' Assoċjazzjoni, tad-19 ta' Settembru 1980, dwar l-iżvilupp tal-Assoċjazzjoni (iktar 'il quddiem id-“Deċiżjoni Nru 1/80”). Il-Kunsill ta' Assoċjazzjoni twaqqaf permezz tal-Ftehim li joħloq assoċjazzjoni bejn il-Komunità Ekonomika Ewropea u t-Turikija, li gie ffirmat fit-12 ta' Settembru 1963 f'Ankara mir-Repubblika tat-Turkija, minn naħa, kif ukoll mill-Istati Membri tal-KEE u mill-Komunità, min-naħa l-oħra, u li gie konkluz, approvat u kkonfermat f'isem din tal-aħħar permezz tad-Deċiżjoni tal-Kunsill 64/732/KEE, tat-23 ta' Diċembru 1963 (ĠU Edizzjoni Speċjali bil-Malti, Kapitolu 11, Vol. 11, p. 10).
- ² Din it-talba giet ipprezentata fil-kuntest ta' kawża bejn Ü. Bekleyen, ċittadina Torka, u l-Land Berlin, fir-rigward ta' deċiżjoni ta' din tal-aħħar li tirrifjuta l-għoti ta' permess ta' residenza fil-Ġermanja.

Il-kuntest ġuridiku

L-Assoċjazzjoni KEE-Turkija

- 3 L-Artikolu 59 tal-Protokoll Addizzjonali, iffirmat fit-23 ta' Novembru 1970 fi Brussell u ġie konkluż, approvat u kkonfermat f'isem il-Komunità bir-Regolament tal-Kunsill Nru 2760/72/KEE, tad-19 ta' Diċembru 1972 (ĠU Edizzjoni Speċjali bil-Malti, Kapitolu 11, Vol. 11, p. 41), jgħid kif ġej:

“Fl-oqsma koperti b'dan il-Protokoll, it-Turkija ma tistax tibbenefika minn trattament iktar favorevoli minn dak li l-Istati Membri japplikaw bejniethom skont it-Trattat li jistabbilixxi l-Komunità.” [traduzzjoni mhux uffiċjali]

- 4 Skont l-Artikolu 6(1) tad-Deciżjoni Nru 1/80:

“1. Bla hsara għad-dispożizzjonijiet tal-Artikolu 7 dwar l-aċċess liberu għall-impjieg għall-membri tal-familja tiegħu, il-ħaddiem Tork li jagħmel parti mis-suq legali tax-xogħol ta' Stat Membru:

- għandu dritt, f'dan l-Istat Membru, wara sena ta' impjieg legali, għat-tigdid tal-permess ta' xogħol tiegħu mal-istess prinċipal, jekk dan ikollu xogħol x'joffri;
- għandu dritt, f'dan l-Istat Membru, wara tliet snin ta' impjieg legali u bla hsara għall-prijorità li għandha tingħata lill-ħaddiema tal-Istati Membri tal-Komunità, li jwieġeb għal offerta oħra ta' impjieg fl-istess professjoni ma' prinċipal ieħor tal-

għażla tiegħu, magħmula taħt kundizzjonijiet normali u rreġistrata mad-dipartiment tax-xogħol ta' dan l-Istat Membru;

- għandu jgawdi, f'dan l-Istat Membru, wara erba' snin ta' impjieg legali, minn aċċess liberu għal kull impjieg b'salarju tal-għażla tiegħu." [traduzzjoni mhux uffiċjali]

5 L-Artikolu 7 tad-Deciżjoni Nru 1/80 jgħid kif ġej:

"Il-membri tal-familja ta' haddiem Tork li jagħmel parti mis-suq legali tax-xogħol ta' Stat Membru, li ġew awtorizzati sabiex jingħaqdu miegħu:

- għandhom id-dritt, bla hsara għall-prijorità li għandha tingħata lill-haddiema tal-Istati Membri tal-Komunità, li jwieġbu għal kull offerta ta' xogħol meta jkunu ilhom legalment residenti f'dan l-Istat Membru għal minn tal-inqas tliet snin;
- għandhom igawdu minn aċċess liberu għal kull attività b'salarju tal-għażla tagħhom meta jkunu ilhom legalment residenti hemm għal minn tal-inqas hames snin.

Ulied il-haddiema Torok li jkunu temmew taħriġ professjonali fil-pajjiż ospitanti jistgħu, irrispettivament mit-tul ta' residenza tagħhom f'dan l-Istat Membru u bil-kundizzjoni li wiehed mill-ġenituri jkun eżercita legalment impjieg fl-Istat Membru kkonċernat għal minn tal-inqas tliet snin, iwieġbu għal kull offerta ta' impjieg fl-imsemmi Stat Membru." [traduzzjoni mhux uffiċjali]

Id-Direttiva 2004/38/KE

- 6 Id-Direttiva 2004/38/KE tal-Parlament Ewropew u tal-Kunsill, tad-29 ta' April 2004, dwar id-drittijiet taċ-ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri u li temenda r-Regolament (KEE) Nru 1612/68 u li tħassar id-Direttivi 64/221/KEE, 68/360/KEE, 72/194/KEE, 73/148/KEE, 75/34/KEE, 75/35/KEE, 90/364/KEE, 90/365/KEE u 93/96/KEE (ĠU Edizzjoni Speċjali bil-Malti, Kapitolu 5, Vol. 5, p. 46), tiddisponi fl-Artikolu 7 tagħha:

“1. Iċ-ċittadini kollha ta' l-Unjoni għandhom id-dritt ta' residenza fit-territorju ta' Stat Membru ieħor għal perjodu ta' aktar minn tliet xhur jekk huma:

[...]

- ċ) — miktuba f'istitut privat jew pubbliku, akkreditat jew finanzjat mill-Istat Membru ospitanti skond il-bażi tal-legislazzjoni jew tal-prattika amministrattiva tiegħu, għall-iskop prinċipali li jiġi segwit kors ta' studju, inkluż taħriġ professjonali; u
- għandhom assigurazzjoni ta' mard komprensiva fl-Istat Membru ospitanti u jassiguraw lill-awtorità nazzjonali rilevanti, permezz ta' dikjarazzjoni jew b'mezzi oħrajn ekwivalenti li jagħzlu huma, li għandhom rizorsi suffiċjenti għalihom u għall-membri tal-familja tagħhom biex ma jkunux ta' piż fuq is-sistema ta' l-għajjnuna soċjali ta' l-Istat Membru ospitanti matul il-perjodu tagħhom ta' residenza; [...]

Il-kawża prinċipali u d-domanda preliminari

- 7 Ü. Bekleyen, li twieldet fl-1975 f'Berlin, għexet sa kemm għalqet erbatax-il sena fit-territorju Ġermaniż mal-familja tagħha. Il-ġenituri tagħha, li huma ċittadini Torok, kienu t-tnejn li huma impjegati fil-Ġermanja sa mill-1971. Fl-1989, U. Bekleyen irritornat mal-familja tagħha kollha fit-Turkija, fejn hija lestiet il-formazzjoni skolastika tagħha u studji fil-landscaping.
- 8 Matul ix-xahar ta' Jannar 1999, U. Bekleyen, mingħajr il-familja tagħha, irritornat fil-Ġermanja bil-kunsens tal-Land Berlin biex tkompli tistudja hemmhekk. F'Marzu tal-istess sena, hija kisbet titolu ta' residenza li gġedded diversi drabi, fejn fl-aħħar ha l-forma ta' permess ta' residenza validu sal-31 ta' Diċembru 2005. Matul is-sajf 2005, hija lestiet l-istudji tagħha fl-università teknika ta' Berlin u kisbet diploma ta' inġinier fil-landscaping.
- 9 Fid-19 ta' Diċembru 2005, U. Bekleyen talbet li jingħatalha permess ta' residenza minħabba l-istudji superjuri li hija kienet għamlet fil-Ġermanja, billi invokat it-tieni paragrafu tal-Artikolu 7 tad-Deċiżjoni Nru 1/80. Il-Land Berlin ċaħad din it-talba b'deċiżjoni tal-21 ta' Settembru 2006, minħabba li l-kundizzjonijiet tal-kisba tad-dritt ta' residenza abbażi tal-Ftehim li joħloq assoċjazzjoni bejn il-Komunità Ekonomika Ewropea u t-Turkija ma kinux sodisfatti. Il-Land Berlin isostni li t-tieni paragrafu tal-Artikolu 7 jeżiġi li jkun hemm rabta temporali bejn ir-residenza tal-ġenituri u dik tal-wild, kundizzjoni li ma kinitx sodisfatta f'dan il-każ. Skont dan, id-diċitura u l-għan ta' din id-dispożizzjoni jippresupponu li sabiex wiehed jikseb d-dritt għall-impjeg u għar-residenza li, tal-inqas wiehed miż-żewġ ġenituri jkun għadu joqgħod fl-Istat Membru ospitanti meta l-wild jibda t-taħriġ professjonali tiegħu.
- 10 F'Mejju 2007, U. Bekleyen kisbet, abbażi tal-ewwel inċiż tal-Artikolu 6(1) tad-Deċiżjoni Nru 1/80, permess ta' residenza validu sat-13 ta' Mejju 2009, minħabba l-fatt li hija kienet impjegata ma' kumpannija Ġermaniża.

- 11 B'rikors li fil-bidu kien għal nuqqas li tittiehed azzjoni, ipprezentat f'Lulju 2006 u mibdul sussegwentement f'rikors kontra d-deċiżjoni tal-21 ta' Settembru 2006, U. Bekleyen talbet li jiġi kkonfermat id-dritt tagħha ta' residenza skont it-tieni paragrafu tal-Artikolu 7 tad-Deciżjoni Nru 1/80.
- 12 Il-Verwaltungsgericht Berlin ħadet dan ir-rikors b'deciżjoni tad-9 ta' Awwissu 2007. Din il-qorti indikat li r-rikors kien ċertament ammissibbli peress li minkejja d-dritt ta' residenza mogħti lil U. Bekleyen taht l-Artikolu 6(1) tad-Deciżjoni Nru 1/80, hija kellha interess ġuridiku. Fil-fatt, li kieku hija kellha tingħata d-dritt li tinvoka t-tieni paragrafu tal-Artikolu 7 ta' din id-deċiżjoni, hija kienet tkun tista' taċċedi liberament għas-suq tax-xogħol fil-Ġermanja. Ir-rikors madankollu ġie miċhud bħala infondat peress li r-residenza estiża ta' U. Bekleyen fit-Turkija kellha l-effett li ttelfilha d-dritt li tibbenefika mis-sistema privileġġjata tat-tieni paragrafu tal-Artikolu 7.
- 13 U. Bekleyen ipprezentat appell minn din id-deċiżjoni quddiem il-qorti tar-rinviju.
- 14 Filwaqt li kkunsidrat li, f'dawn iċ-ċirkustanzi, is-soluzzjoni tal-kawża teħtieġ li tiġi interpretata d-Deciżjoni Nru 1/80, l-Oberverwaltungsgericht Berlin-Brandenburg iddeċidiet li tissospendi l-proċeduri u li tagħmel lill-Qorti tal-Ġustizzja d-domanda preliminari li ġejja:

“It-tieni paragrafu tal-Artikolu 7 tad-Deciżjoni Nru 1/80 [...] għandu jiġi interpretat fis-sens li d-dritt tal-aċċess għas-suq tax-xogħol u d-dritt korrispondenti ta' residenza wara l-ikkompletar ta' kors ta' taħriġ professjonali fl-Istat Membru ospitanti, jista' wkoll jiġi invokat f'sitwazzjoni fejn wild li twieled fl-Istat Membru ospitanti, u li wara mar lura mal-familja tiegħu fil-pajjiż ta' oriġini tal-familja tiegħu, jerga' lura waħdu fl-Istat Membru ospitanti, wara li jkun laħaq l-età maġġuri, sabiex jibda kors ta' taħriġ professjonali, u dan wara għaxar snin minn meta l-ġenituri tiegħu, ċittadini Torok li kienu impjegati f'dak l-Istat Membru, kienu telqu definittivament minn dak l-Istat Membru?”

Fuq id-domanda preliminari

- 15 Permezz ta' din id-domanda, il-qorti tar-rinviju essenzjalment tistaqsi jekk, meta haddiem Tork li jkun hadem legalment bhala impjegat fl-Istat Membru ospitanti ghal tliet snin, il-wild ta' dan il-haddiem ladarba jkun lesta t-tahrig professjonali f'dan l-Istat Membru jkun jista' jinvoka d-dritt ta' access ghas-suq tax-xoghol u d-dritt ta' residenza korrispondenti, minkejja l-fatt li wara li kien mar lura mal-genituri tieghu fl-istat ta' orijini jkun gie lura wahdu f'dan l-Istat Membru sabiex jibda dan it-tahrig.
- 16 Skont gurisprudenza stabbilita, it-tieni paragrafu tal-Artikolu 7 tad-Decizjoni Nru 1/80 ghandu effett dirett fl-Istati Membri, b'tali mod li c-cittadini Torok li jissodisfaw il-kundizzjonijiet tieghu jistghu jinvokaw direttament id-drittijiet li huwa jaghtihom (sentenzi tal-5 ta' Ottubru 1994, Eroglu, C-355/93, Gabra p. I-5113, punt 17, u tas-16 ta' Frar 2006, Torun, C-502/04, Gabra p. I-1563, punt 19).
- 17 Id-drittijiet li t-tieni paragrafu tal-Artikolu 7 tad-Decizjoni Nru 1/80 jaghti lill-wild ta' haddiem Tork f'dak li jirrigwarda l-impjeg fl-Istat Membru ospitanti jimplikaw necessarjament l-ezistenza ta' dritt korrelattiv ta' residenza ghall-persuna kkoncernata u, fin-nuqqas tieghu, jitneha kull effett mid-dritt ta' access ghas-suq tax-xoghol u dak li effettivament jigi ezerцитat impjeg (sentenzi c-citati iktar 'il fuq Eroglu, punti 20 u 23, kif ukoll Torun, punt 20).
- 18 Il-Qorti tal-Gustizzja ddecidiet ukoll li, hekk kif jirrizulta mid-dicitura tieghu, it-tieni paragrafu tal-istess Artikolu 7, id-dritt li hija taghraf lil wild ta' c-cittadin Tork li jwiegeb kull offerta ta' impjeg fl-Istat Membru ospitanti, jiddependi fuq li jigu sodisfatti zewg kundizzjonijiet, jigifieri li wild il-haddiem ikkoncernat ikun temm tahrig professjonali fl-Istat Membru inkwistjoni u li wiehed mill-genituri tieghu jkun ezerцитa legalment impjeg f'dan l-Istat ghal minn tal-inqas tliet snin (sentenza tad-19 ta' Novembru 1998, Akman, C-210/97, Gabra p. I-7519, punt 25).

- 19 Barra minn dan, skont il-ġurisprudenza tal-Qorti tal-Ġustizzja, ma hemmx bżonn li, fil-mument fejn il-wild ikun temm l-istudji tiegħu u jkun kiseb id-dritt ta' aċċess għas-suq tax-xogħol tal-Istat Membru ospitanti u, għaldaqstant, li jikseb permess ta' residenza għal dan il-għan, il-ġenitur ta' dan il-wild ikun għad għandu l-kwalità ta' haddiem jew li jkun għadu residenti f'dan l-Istat, sakemm fil-passat huwa kien regolarment impjegat għal minn tal-inqas tliet snin (ara, f'dan is-sens, is-sentenzi Akman, iċċitata iktar 'il fuq, punt 51, u tas-16 ta' Marzu 2000, Ergat, C-329/97, Ġabra p. I-1487, punt 44).
- 20 F'dan il-każ huwa stabbilit li Ü. Bekleyen temmet it-taħriġ professjonali fil-Ġermanja u li l-ġenituri tagħha kellhom impjeg b'salarju għal iktar minn tliet snin.
- 21 Madankollu, il-Gvernijiet Daniżi u Olandiżi jqisu li t-tieni paragrafu tal-Artikolu 7 tad-Deciżjoni Nru 1/80 jissuġġetta d-dritt ta' aċċess għas-suq tax-xogħol tal-wild ta' haddiem Tork bil-kundizzjoni li l-impjeg jew għallinqas ir-residenza ta' wiehed mill-ġenituri fl-Istat Membru ospitanti ssehh fl-istess waqt meta l-wild jibda t-taħriġ professjonali. Fin-nuqqas ta' din ir-rabta temporali fil-kawża prinċipali, Ü. Bekleyen ma tistax tibbenefika mid-drittijiet mogħtija mit-tieni paragrafu tal-Artikolu 7 tad-Deciżjoni Nru 1/80.
- 22 Dan l-argument ma jistax jiġi milqugh.
- 23 L-ewwel nett għandu jiġi ppreċiżat li tali kundizzjoni ma tinsabx espressament fit-tieni paragrafu tal-Artikolu 7 tad-Deciżjoni Nru 1/80 u li, hekk kif il-Qorti tal-Ġustizzja diġà ddecidiet, din id-dispożizzjoni ma għandhiex tiġi interpretata b' mod restrittiv (sentenza Akman, iċċitata iktar 'il fuq, punt 39).
- 24 Id-Deciżjoni Nru 1/80 hija intiza sabiex tiffavorixxi l-integrazzjoni gradwali fl-Istat Membru ospitanti taċ-ċittadini Torok li jissodisfaw il-kundizzjonijiet previsti f'waħda

mid-dispożizzjonijiet ta' din id-deċiżjoni u li jibbenefikaw mid-drittijiet li hija tagħthom (sentenza tat-18 ta' Diċembru 2008, Altun, C-337/07, Ġabra p. I-10323, punt 29).

- 25 Skont ġurisprudenza stabbilita, it-tieni paragrafu tal-Artikolu 7 tad-Deciżjoni Nru 1/80, meta mqabbel mal-ewwel paragrafu tal-istess artikolu, jikkostitwixxi dispożizzjoni iżjed favorevoli intiża sabiex tirriżerva, fost il-membri tal-familja tal-ħaddiema Torok, trattament speċjali għat-tfal, bil-ħsieb li tiffacilita d-dhul tagħhom fis-suq tax-xogħol wara li jtemmu taħriġ professjonali, sabiex jitwettaq b'mod progressiv il-moviment liberu tal-ħaddiema, konformement mal-għan tal-imsemmija deciżjoni (sentenzi ċċitati iktar 'il fuq Akman, punt 38, u Torun, punt 23).
- 26 Kuntrarjament għal-ewwel paragrafu tal-Artikolu 7 tad-Deciżjoni Nru 1/80, li jimponi lill-membri tal-familja ta' ħaddiem Tork l-obbligu li jirrisjedi miegħu, mingħajr interruzzjoni, matul ċertu perijodu (sentenza Altun, iċċitata iktar 'il fuq, punt 30), it-tieni paragrafu tal-istess artikolu ma jipprova l-ebda kundizzjoni dwar il-koabitazzjoni effettiva fl-istess dar mal-ħaddiem.
- 27 Għalhekk dan it-tieni paragrafu tal-Artikolu 7 tad-Deciżjoni Nru 1/80 huwa intiż mhux sabiex jinholqu kundizzjonijiet favorevoli għall-membri tal-familja fl-Istat Membru ospitanti (sentenza Akman, iċċitata iktar 'il fuq, punt 43), iżda sabiex jiffavorixxi l-aċċess għas-suq tax-xogħol lill-ulied il-ħaddiema Torok.
- 28 Din il-konstatazzjoni tiffavorixxi interpretazzjoni tat-tieni paragrafu tal-Artikolu 7 tad-Deciżjoni Nru 1/80 li din id-dispożizzjoni ma tissugġettax id-drittijiet li tagħti lill-ulied il-ħaddiema Torok għall-kundizzjoni li wiehed mill-ġenituri tagħhom għad għandu l-kwalità ta' ħaddiem jew ta' residenti f'dan l-Istat Membru ospitanti fil-mument fejn il-wild beda t-taħriġ professjonali tiegħu.

- 29 Meta l-kundizzjonijiet previsti fit-tieni paragrafu tal-Artikolu 7 tad-Deċiżjoni Nru 1/80 huma sodisfatti, din id-dispożizzjoni tagħti lill-wild haddiem Tork dritt ta' aċċess għas-suq tax-xogħol fl-Istat Membru ospitanti u, korrelettivament, dritt ta' residenza.
- 30 Id-dritt tal-wild ta' haddiem Tork li jkun jista' jaċċedi liberament għas-suq tax-xogħol huwa bbażat fuq ix-xogħol imwettaq fil-passat mill-ġenitur fl-Istat Membru ospitanti.
- 31 Madankollu, hekk kif l-Avukat Ġenerali semma fil-punt 63 tal-konklużjonijiet tiegħu, il-funzjoni ezatta tat-tieni paragrafu tal-Artikolu 7, li l-ulied tal-ħaddiema Torok ikunu integrati fis-suq tax-xogħol tal-Istat Membru ospitanti, għandu bħala konsegwenza li r-rekwiżit li wieħed mill-ġenituri jkun ħadem f'dan l-Istat għal minn tal-inqas tliet snin ma għandux jinftiehem bħala li jimponi li, fil-mument fejn il-wild beda t-taħriġ professjonali tiegħu, dan il-ġenitur dejjem għad għandu l-istatus ta' haddiem. Dan ir-rekwiżit għandu biss l-għan li jistabbilixxi, fl-istess hin mat-taħriġ professjonali tal-wild, il-livell ta' integrazzjoni suffiċjenti ta' dan fl-Istat Membru ospitanti li jippermettilu jibbenefika mit-trattament speċifiku previst f'din id-dispożizzjoni.
- 32 Ir-rekwiżit li l-ġenitur irid ikun zamm l-istatus ta' haddiem kif ukoll dak li jimponi rabta temporali bejn ir-residenza tal-ġenituri fl-Istat Membru ospitanti u dak tal-wild meta jibda t-taħriġ professjonali diffiċilment huma kkonċiljati mal-għan tat-tieni paragrafu tal-Artikolu 7 tad-Deċiżjoni Nru 1/80, li hekk kif jirriżulta mill-punt 27 ta' din is-sentenza, ma huwiex intiż sabiex johloq kundizzjonijiet favorevoli għall-membri tal-familja f'dan l-Istat Membru.
- 33 Barra minn dan, il-qorti tar-rinviju tistaqsi jekk tali interpretazzjoni tat-tieni paragrafu tal-Artikolu 7 tad-Deċiżjoni Nru 1/80 tistax twassal sabiex, bi ksur tal-Artikolu 59 tal-Protokoll Addizzjonali ffirmat fit-23 ta' Novembru 1970, l-ulied tal-ħaddiema Torok ikunu suġġetti għal trattament iktar favorevoli minn dak li d-dritt tal-Unjoni jagħti lill-ulied iċ-ċittadini tal-Istati Membri.

- 34 Jirrizulta mid-deċiżjoni tar-rinviju li l-kawża prinċipali tirrigwarda biss il-kwistjoni jekk id-dritt ta' residenza li Ū. Bekleyen titlob li tibbenefika minnu fil-Ġermanja wara li temmet it-taħriġ professjonali u li kellha aċċess għas-suq tax-xogħol għandux ikun ibbażat fuq it-tieni paragrafu tal-Artikolu 7 tad-Deċiżjoni Nru 1/80, hekk kif hija ssostni, jew fuq l-ewwel inċiż tal-Artikolu 6(1) ta' din id-deċiżjoni, hekk kif jirrizulta mill-permess ta' residenza li ngħatalha sat-13 ta' Mejju 2009. Madankollu, id-dubju tal-qorti nazzjonali jidher li qed jirrizulta mill-fatt li hija tikkunsidra li l-wild ta' ċittadin ta' Stat Membru ma jgawdix, taħt id-dritt Komunitarju, minn dritt ta' residenza awtonomu ladarba l-ġenituri tiegħu telqu l-Istat Membru ospitanti u li dan il-wild ikun ġie lura wahdu f'dan l-Istat sabiex jibda taħriġ professjonali.
- 35 F'dan ir-rigward, għandu jittfakkar li d-Deċiżjoni Nru 1/80 ma taffettwax il-kompetenza tal-Istati Membri li jirregolaw kemm id-dhul fit-territorju tagħhom taċ-ċittadini Torok, kif ukoll il-kundizzjonijiet tal-ewwel impjeg tagħhom (sentenzi tas-16 ta' Diċembru 1992, Kus, C-237/91, Ġabra p. I-6781, punt 25, u Altun, iċċitata iktar 'il fuq, punt 48).
- 36 L-Istati Membri zammew ukoll il-kompetenza tagħhom li jirregolaw kemm id-dhul fit-territorju tagħhom ta' membru tal-familja ta' haddiem Torok u l-kundizzjonijiet tar-residenza tiegħu matul il-perjodu inizjali ta' tliet snin li jippreċedu dak li fih huwa jkollu d-dritt li jwieġeb għal kull offerta ta' impjeg (sentenza Ergat, iċċitata iktar 'il fuq, punt 42).
- 37 Barra minn dan, b'differenza mill-ħaddiema tal-Istati Membri, iċ-ċittadini Torok ma jibbenefikawx minn moviment liberu ġewwa l-Unjoni Ewropea, iżda jistgħu jgawdu biss minn ċerti drittijiet fit-territorju tal-Istat Membru ospitanti biss (sentenza tat-18 ta' Lulju 2007, Derin, C-325/05, Ġabra p. I-6495, punt 66).
- 38 F'dak li jirrigwarda l-kundizzjonijiet ta' aċċess għas-suq tax-xogħol fl-Istat Membru ospitanti, irid jinghad iktar preċiżament li waqt li Ū. Bekleyen għandha tirrispetta l-kundizzjonijiet previsti fit-tieni paragrafu tal-Artikolu 7 tad-Deċiżjoni Nru 1/80,

il-wild ta' haddiem ċittadin ta' Stat Membru għandu dritt bħal dan li jirriżulta direttament mill-Artikolu 39(1) KE, intiż sabiex jiżgura l-moviment liberu tal-haddiema fi hdan l-Unjoni.

39 Barra minn dan, fir-rigward tal-kundizzjonijiet tad-dhul u ta' residenza fl-Istat Membru ospitanti, huwa stabbilit li r-ritorn ta' Ü. Bekleyen fil-Ġermanja sabiex tkun tista' tkompli l-istudji tagħha u l-permess ta' residenza lilha mogħti għal dan il-għan huma bbażati fuq deċizzjonijiet ta' awtoritajiet nazzjonali li ma humiex applikabbli minhabba fid-Deciżjoni Nru 1/80, iżda biss minhabba fid-dritt nazzjonali.

40 Min-naħa l-oħra, f'sitwazzjoni simili għal dik ta' Ü. Bekleyen, ir-ritorn u r-residenza fl-Istat Membru ospitanti tal-wild ta' ċittadin ta' Stat Membru ieħor li, fil-passat, kellu impjeg b'salarju fl-ewwel Stat jirriżulta mill-qasam ta' applikazzjoni tad-dritt tal-Unjoni.

41 F'dan il-każ, il-wild ta' haddiem li huwa ċittadin ta' Stat Membru kellu d-dritt li jistabbilixxi ruħu fl-Istat Membru ospitanti sabiex ikompli l-istudji tiegħu fuq il-bażi tal-Artikolu 18(1) KE, li jagħti lil kull ċittadin tal-Unjoni d-dritt li jmur mnn post għal ieħor u li joqgħod liberament fit-territorju tal-Istati Membri.

42 L-eżerċizzju ta' dan id-dritt ta' residenza huwa biss suġġett għall-kundizzjonijiet previsti fl-Artikolu 7(1)(ċ) tad-Direttiva 2004/38, li jgħid li ċittadin tal-Unjoni għandu b'mod partikolari, jiddisponi minn assigurazzjoni għal kontra l-mard komprensiva fl-Istat Membru ospitanti u rizorsi suffiċjenti sabiex ma jkunx ta' piż fuq is-sistema tal-għajnuna soċjali ta' dan l-Istat.

43 Barra minn dan, il-ġurisprudenza tal-Qorti tal-Ġustizzja dwar il-kundizzjonijiet li fihom id-drittijiet ibbażati fuq l-Artikolu 7 tad-Deciżjoni Nru 1/80 jistgħu jiġu ristretti tipprovdi, barra mill-eċċezzjoni bbażata fuq l-ordni pubbliku, is-sigurtà pubblika u s-saħħa pubblika, li tapplika bl-istess mod għaċ-ċittadini Torok u għaċ-ċittadini tal-

Istati Membri, kawża ulterjuri ta' dekadenza tal-imsemmija drittijiet li tolqot biss lill-immigranti Torok, jiġifieri l-fatt li dawn tal-aħhar jitolqu mill-Istat Membru ospitanti għal perijodu sinjifikattiv u mingħajr raġunijiet legittimi (sentenza Derin, iċċitata iktar 'il fuq, punt 67).

44 Għalhekk ma jistax jingħad li l-interpretazzjoni tat-tieni paragrafu tal-Artikolu 7 tad-Deciżjoni Nru 1/80, hekk kif tirriżulta mill-punti 23 sa 32 ta' din is-sentenza, seta' kellha l-konsegwenza li wild haddiem Tork ikun f'pożizzjoni iktar favorevoli minn dak ta' wild ta' cittadin ta' Stat Membru.

45 Fid-dawl tal-kunsiderazzjonijiet fuq imsemmija, jehtieg li d-domanda magħmula tingħatalha r-risposta li t-tieni paragrafu tal-Artikolu 7 tad-Deciżjoni Nru 1/80 għandu jiġi interpretat fis-sens li, meta haddiem Tork ikun eżerċita legalment impjeg fl-Istat Membru ospitanti għal iktar minn tliet snin, il-wild ta' dan il-haddiem jista' jinvoka f'dan l-Istat Membru, wara li jkun lesta t-taħriġ professjonali tiegħu f'dan l-Istat, id-dritt ta' aċċess għas-suq tax-xogħol u d-dritt ta' residenza korrispondenti, minkejja l-fatt li wara li kien mar lura mal-ġenituri tiegħu fl-istat ta' orijini jkun gie lura waħdu f'dan l-Istat Membru sabiex jibda dan it-taħriġ.

Fuq l-ispejjeż

46 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Gustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

It-tieni paragrafu tal-Artikolu 7 tad-Deċiżjoni Nru 1/80 tal-Kunsill ta' Assoċjazzjoni, tad-19 ta' Settembru 1980, dwar l-iżvilupp tal-Assoċjazzjoni, adottata mill-Kunsill ta' Assoċjazzjoni mwaqqaf permezz tal-Ftehim ta' Assoċjazzjoni bejn il-Komunità Ekonomika Ewropea u t-Turkija, għandu jiġi interpretat fis-sens li, meta haddiem Tork ikun eżerċita legalment impjeg fl-Istat Membru ospitanti għal iktar minn tliet snin, il-wild ta' dan il-haddiem jista' jinvoka f'dan l-Istat Membru, wara li jkun lesta t-taħriġ professjonali tiegħu f'dan l-Istat, id-dritt ta' aċċess għas-suq tax-xogħol u d-dritt ta' residenza korrispondenti, minkejja l-fatt li wara li kien mar lura mal-ġenituri tiegħu fl-istat ta' oriġini jkun ġie lura wahdu f'dan l-Istat Membru sabiex jibda dan it-taħriġ.

Firem